

عہد رسالت میں صحابہ کرام رضی اللہ عنہم کی فقہی تربیت

اور عہد تابعین میں اُس کے نتائج و ثمرات (ساتویں قسط) مولانا ڈاکٹر محمد عبدالحمید چشتی

امام ابوحنیفہ رضی اللہ عنہ کا ائمہ فن سے حدیث و آثار کا سماع امام ابوحنیفہ رضی اللہ عنہ نے حدیث و آثار کا سماع ائمہ فن سے کیا ہے اور اس کے لیے سفر کیے، چنانچہ مورخ شمس الدین الذہبی رضی اللہ عنہ فرماتے ہیں:

”عنی بطلب الآثار و ارتحل فی ذلک“، (۱)

”موصوف نے حدیث و آثار کی طلب و جستجو میں توجہ کی اور اس کے لیے سفر کیے۔“

ائمہ حدیث سے روایت وسیلہ تقرب

ائمہ حدیث کی سندیں عالی ہوتی ہیں، ان سے روایت کرنا رسول اللہ ﷺ سے تقرب حاصل کرنا ہے اور رسول اللہ ﷺ سے تقرب اللہ تعالیٰ کے قرب کا ذریعہ ہے، حاکم نیشاپوری رضی اللہ عنہ امام اعظم رضی اللہ عنہ کی سند سے حسب ذیل حدیث نقل کرتے ہیں:

”حدثنا أبو العباس محمد بن يعقوب حدثنا الحسن بن علي بن عقیان العامری ثنا عبد اللہ بن نمیر عن الأعمش عن عبد اللہ بن مرّة عن مسروق عن عبد اللہ بن عمرو قال قال رسول اللہ صلی اللہ علیہ وسلم أربع من کن فیہ کان منافقاً خالصاً ومن كانت فیہ خصلة منهن کان فیہ خصلة من النفاق حتی یدعها، إذا حدث کذب، و إذا عاهد غدر، و إذا وعد أخلف و إذا خصم فجر۔“ (۲)

”ابو العباس محمد بن یعقوب نے بیان کیا (ان سے) حسن بن علی بن عقیان عامری نے بیان کیا (ان سے) عبد اللہ بن نمیر نے بیان کیا (ان سے) اعمش نے اور اعمش نے عبد اللہ بن مرہ سے (اس نے) مسروق سے اس نے عبد اللہ بن عمرو سے بیان کیا کہ رسالت مآب ﷺ نے فرمایا کہ: چار عادتیں جس میں پائی جائیں وہ خالص منافق ہے اور جس میں ان میں سے

کوئی ایک خصلت پائی جائے اس میں نفاق کی ایک عادت پائی گئی، یہاں تک کہ وہ اس کو چھوڑ دے، جب کوئی بات بیان کرے جھوٹ بولے اور جب کوئی معاہدہ کرے اس کا پاس نہ رکھے، جب وعدہ کرے اس کے خلاف کرے، جب جھگڑا کرے تو گالی بکے۔”

حاکم رضی اللہ عنہ نے اعمش رضی اللہ عنہ کی اس روایت کو نقل کرنے کے بعد حسب ذیل اصول بیان کیا ہے:

”فَبَانَ الْغَرَضُ فِيهِ الْقَرَبُ مِنْ سَلِيمَانَ بْنِ مَهْرَانَ الْأَعْمَشِ فَإِنَّ الْحَدِيثَ لَهُ وَهُوَ إِمَامٌ مِنْ أئِمَّةِ الْحَدِيثِ وَكَذَلِكَ كُلُّ إِسْنَادٍ يَقْرُبُ مِنَ الْإِمَامِ الْمَذْكُورِ فِيهِ، فَإِنَّهُ إِذَا صَحَّحَهُ الرَّوَايَةَ إِلَى ذَلِكَ الْإِمَامِ بِالْعَدَدِ الْيَسِيرِ فَإِنَّهُ عَالٍ“ (۳)

”مذکورہ بالا حدیث میں مقصد سلیمان بن مهران اعمش سے قرب ظاہر کرنا ہے بلاشبہ یہ ان کی سند سے مروی ہے اور وہ ائمہ حدیث میں سے ایک امام ہے، اور اسی طرح ہر وہ سند جس میں امام موصوف سے قرب میسر ہو، پس اگر اس روایت کی صحت اس امام کی طرف معدوم دے چند راویوں سے ہو تو وہ سند عالی ہے۔“

اس اصول کی روشنی میں یہ کہنا بجا ہے کہ امام ابو حنیفہ رضی اللہ عنہ امام فن بھی ہیں اور مقبول امام مجتہد ہیں، ان کی سندیں عالی بھی ہیں اور تقرب الہی کا ذریعہ بھی ہیں۔

امام ابو حنیفہ رضی اللہ عنہ کی ائمہ حدیث سے راست روایتیں

علی بن المدینی رضی اللہ عنہ المتوفی ۲۳۴ھ کا بیان ہے کہ: میں نے (صحیح حدیثوں کی) سندیں دیکھیں تو وہ چھ ائمہ حدیث ہیں۔ (۴)

۱:..... اہل مدینہ میں محمد بن مسلم بن شہاب الزہری رضی اللہ عنہ (۵۸-۱۲۴ھ/۶۷۸-۷۴۲ء)

۲:..... اہل مکہ میں عمرو بن دینار المکی رضی اللہ عنہ (۴۶-۱۲۶/۶۶۶-۷۴۳ء)

۳:..... اہل بصرہ میں قتادہ بن دعامہ البصری رضی اللہ عنہ (۶۱-۱۱۸/۶۸۰-۷۳۶ء)

۴:..... اہل یمن میں یحییٰ بن ابی کثیر الیمانی رضی اللہ عنہ (۰۰-۱۲۹/۰۰۰-۷۴۷ء)

۵:..... اہل کوفہ میں ابواسحاق السبئی الہمدانی الکوفی رضی اللہ عنہ (۳۳-۱۲۷/۶۵۳-۷۴۵ء)

۶:..... سلیمان بن مهران اعمش کوفی رضی اللہ عنہ (۶۱-۱۴۸/۶۸۱-۷۶۵ء)

ان مذکورہ بالا ائمہ حدیث کی اسانید سے بکثرت روایتیں صحاح ستہ میں منقول ہیں۔

امام ابو حنیفہ رضی اللہ عنہ یحییٰ بن ابی کثیر الیمانی کے علاوہ تمام مذکورہ بالا ائمہ فن سے راست روایت کرتے ہیں، چنانچہ مورخ اسلام شمس الدین الذہبی رضی اللہ عنہ المتوفی ۷۴۸ھ نے سیر اعلام النبلاء میں امام ابو حنیفہ رضی اللہ عنہ کے تذکرے (۵) میں عمرو بن دینار، قتادہ، ابواسحاق السبئی، محمد بن مسلم بن شہاب زہری کے ناموں کی تصریح کی ہے اور حضرت اعمش کوفی رضی اللہ عنہ کے تذکرے (۶) میں موصوف سے روایت کا ذکر کیا ہے۔

امام ابوحنیفہ رحمۃ اللہ علیہ طبقہ رابعہ کے نامور حفاظ حدیث میں

علامہ شمس الدین الذہبی رحمۃ اللہ علیہ جن کے متعلق حافظ ابن حجر رحمۃ اللہ علیہ نے لکھا ہے کہ: ذہبی فن رجال میں ارباب استقرائے کامل میں سے ہیں۔ (۷) موصوف نے ”کتاب المعین فی طبقات المحدثین“ کے طبقہ چہارم کے نامور محدثین میں امام ابوحنیفہ رحمۃ اللہ علیہ کا تذکرہ کیا ہے، جن کی علمی و تدریسی خدمات کا چرچا مشرق و مغرب ہر طرف پھیلا ہوا ہے، اس سے ثابت ہوتا ہے کہ ائمہ فن نے امام ابوحنیفہ رحمۃ اللہ علیہ کا شمار ان نامور حفاظ حدیث میں کیا ہے جن کی علمی و تدریسی خدمات کا اسلامی قلمرو کے مشرق و مغرب میں چرچا رہا ہے۔ چنانچہ مذکورہ بالا کتاب کے مقدمے میں رقم طراز ہیں کہ:

”یہ مقدمہ احادیث و آثار نبویہ بیان کرنے والے نامور محدثین کرام کے ناموں کے بیان میں ہے، تاکہ دانشمند طلبہ کو بصیرت حاصل ہو اور صاحب افادہ محدث کو وہ باتیں یاد دلاتا ہے جن سے جاہل رہنا طلبہ کے لیے معیوب ہوتا ہے۔ یہ بڑے محدثین کے کامل ترین تذکرہ کی کتاب نہیں ہے، بلکہ ان محدثین کی نشاندہی کا مرقعہ ہے جن کا ذکر اطراف عالم میں ہر زمانہ میں ہر جگہ پھیلا ہوا ہے۔“ (۸)

علامہ ذہبی رحمۃ اللہ علیہ نے کتاب المعین کی ترتیب یہ رکھی ہے: پہلا طبقہ صحابہ رضی اللہ عنہم کا ہے، پھر اکابر تابعین کا ہے، پھر ائمہ تابعین حسن بصری، مجاہد، پھر تابعین کا تیسرا طبقہ زہری و قتادہ کا ہے، چوتھا طبقہ امام اعمش رحمۃ اللہ علیہ اور امام ابوحنیفہ رحمۃ اللہ علیہ کا قائم کیا ہے۔ اس سے مورخ اسلام علامہ ذہبی رحمۃ اللہ علیہ کی نظر میں مشاہیر محدثین میں امام ابوحنیفہ رحمۃ اللہ علیہ کا وہی مقام ہے جو شیخ الاسلام حضرت اعمش رحمۃ اللہ علیہ کا ہے۔

امام ابوحنیفہ رحمۃ اللہ علیہ کا فقہائے امصار سے استفادہ

اس حقیقت سے بھی انکار نہیں کیا جاسکتا کہ ائمہ اربعہ میں امام ابوحنیفہ رحمۃ اللہ علیہ کو یہ فخر حاصل ہے کہ انہوں نے اس زمانے کی اسلامی دنیا اور اس کے علمی مرکز کے بہت سے فقیہان امصار سے استفادہ کیا، لیکن یہاں پر چند فقہائے امصار کے تذکرے پر اکتفا کیا جاتا ہے۔

۱:..... مفتی مکہ عطاء بن ابی رباح رحمۃ اللہ علیہ (۲۷-۱۱۳ھ/۶۴۷-۶۲۲ء)

یہ عبداللہ بن عباس رضی اللہ عنہما کے نامور شاگرد اور امام ابوحنیفہ رحمۃ اللہ علیہ کے سب سے بڑے استاد ہیں۔ (۹) ان کے متعلق امام احمد بن حنبل رحمۃ اللہ علیہ کا قول ہے: عہد تابعین میں حضرت عطاء اور حسن بصری سے زیادہ فتوے دینے والا کوئی نہ تھا، اور مزید یہ کہ حرم مکہ کے مفتی حضرت عطاء رحمۃ اللہ علیہ تھے، اور بصرہ میں مفتی حضرت حسن بصری رحمۃ اللہ علیہ تھے۔ (۱۰)

۲:..... محول شامی (۱۱۲-۱۱۳ھ/۷۰۰-۷۳۰ء)

محول رحمۃ اللہ علیہ کا قول ہے: ”طففت الأرض کلها فی طلب العلم“۔ ”میں نے علم کی طلب و

جستجو میں اسلامی قلمرو کے اکثر شہروں کا سفر کیا۔“

امام زہری رحمۃ اللہ علیہ کا قول ہے: ”العلماء أربعة سعيد بن المسیب بالمدينة والشعبي بالكوفة والحسن بالبصرة ومكحول في الشام۔“ (۱۱)..... ”علماء چار ہیں، مدینہ میں سعید بن المسیب، کوفہ میں شعبی، بصرہ میں حسن اور شام میں مکحول۔“

سعید بن عبدالعزیز رحمۃ اللہ علیہ المتوفی ۱۶۷ھ فرماتے تھے: ”مكحول أفتق أهل الشام۔“ (۱۲)..... ”مکحول اہل شام میں سب سے زیادہ فقیہ تھے۔“

۳:..... یزید بن حبیب مصری (۵۳-۱۳۵ھ/۶۷۲-۷۴۵ء)

مورخ مصر ابو سعید بن یونس رحمۃ اللہ علیہ کا بیان ہے: ”موصوف اپنے زمانے میں مصریوں کے مفتی تھے اور یہ پہلے عالم ہیں جنہوں نے سرزمین مصر میں حدیث کو پھیلایا اور حلال و حرام میں بحث کی، مسائل بیان کیے، چنانچہ کہا جاتا ہے کہ اہل مصر کا اس سے پہلے موضوع سخن فتن، جنگ و جہاد کی داستانیں اور خیر کے کاموں میں شوق و رغبت تھا۔“ (۱۳)

۴:..... عامر بن شریل الشعمی رحمۃ اللہ علیہ (۱۹-۱۰۳ھ/۶۴۰-۷۲۱ء)

یہ امام ابو حنیفہ رحمۃ اللہ علیہ کے بڑے شیوخ میں سے ہیں۔ (۱۴) شععی رحمۃ اللہ علیہ کا بیان ہے: ”أدرکت خمس مائة من أصحاب النبي صلی اللہ علیہ وسلم۔“ (۱۵) ”میں نے پانچ سو صحابہ کرام رضی اللہ عنہم کو پایا اور ان سے ملاقات کی ہے۔“

مکحول رحمۃ اللہ علیہ کا قول ہے: ”ما رأيت أحدا أعلم من الشعبي۔“ (۱۶)..... ”میں نے شععی رحمۃ اللہ علیہ سے بڑھ کر عالم نہیں دیکھا۔“

ابو جلیز رحمۃ اللہ علیہ کا قول ہے: ”ما رأيت أفتق من الشعبي لا سعيد بن المسيب ولا طاؤس ولا عطاء ولا الحسن ولا ابن سيرين فقد رأيت كلهم۔“ (۱۷)..... ”میں نے شععی سے بڑھ کر فقیہ نہیں دیکھا۔ نہ سعید بن مسیب اور نہ طاؤس اور نہ حسن اور نہ ابن سیرین کوئی، ان کا ہمسر نہ تھا، میں نے ان سب کو دیکھا ہے۔“

لوگوں میں تین علما تھے: ۱:..... حضرت ابن عباس رضی اللہ عنہما اپنے زمانے میں، ۲:..... شععی رحمۃ اللہ علیہ اپنے زمانے میں، ۳:..... سفیان ثوری رحمۃ اللہ علیہ اپنے زمانے میں۔ (۱۸)

ابن ابی لیلیٰ رحمۃ اللہ علیہ کا قول ہے: ”شععی کے پاس آثار کا علم تھا اور ابراہیم کے پاس قیاس تھا۔“ (۱۹) ابن سیرین رحمۃ اللہ علیہ کا قول ہے: ”قدمت الكوفة وللشعبي حلقة عظيمة والصحابة كثير۔“ (۲۰) ”میں کو نے گیا تو شععی رحمۃ اللہ علیہ کا حلقہ درس بہت بڑا تھا۔ اس میں صحابہ رضی اللہ عنہم کی ایک کثیر تعداد بیٹھی ہوئی ہوتی تھی۔“

۵:..... ابو عبد الرحمن طاؤس بن کيسان رضی اللہ عنہ (۳۳-۱۰۶ھ/۶۵۳-۷۲۴ء)

موصوف نے صحابہ رضی اللہ عنہم سے حدیثیں سنی تھیں، مورخ ذہبی رضی اللہ عنہ لکھتے ہیں: ”سمع من زيد بن ثابت، وعائشة، وأبي هريرة، وزيد بن أرقم، وابن عباس لازم ابن عباس مدة وهو معدود في كبار أصحابه“، (۲۱)..... ”موصوف نے زيد بن ثابت، عائشہ، ابو ہریرہ، زید بن ارقم اور ابن عباس رضی اللہ عنہم سے حدیثوں کا سماع کیا تھا۔ ابن عباس رضی اللہ عنہما کی صحبت میں ایک مدت تک رہے ہیں، موصوف کا شمار ابن عباس رضی اللہ عنہما کے کبار تلامذہ میں کیا جاتا ہے۔“ طاؤس رضی اللہ عنہ کا اپنا بیان ہے کہ: ”میں نے پچاس صحابہ کرام رضی اللہ عنہم سے ملاقات کی ہے۔“ (۲۲)

حبیب بن ثابت رضی اللہ عنہ کا بیان ہے کہ: ”میرے پاس پانچ ایسی شخصیات یکجا ہوئی ہیں کہ ان جیسی شخصیات کسی کے پاس جمع نہیں تھیں: ۱:..... عطاء، ۲:..... طاؤس، ۳:..... مجاہد، ۴:..... سعید بن جبیر، ۵:..... عکرمہ“، (۲۳)

مذکورہ بالا پانچ میں سے حضرت عطاء اور حضرت طاؤس سے راست استفادے کا فخر امام ابو حنیفہ رضی اللہ عنہ کو حاصل تھا۔ مورخ ذہبی رضی اللہ عنہ کا بیان ہے: ”طاؤس کان شيخ أهل اليمن وبركتهم ومفاهيم، له جلاله عظيمه“، (۲۴)..... ”موصوف اہل یمن کے شیخ ہیں، ان کا وجود ان کے لیے باعث برکت ہے اور یہ ان کے مفتی تھے، ان کی علمی شان و عظمت (اہل یمن کے یہاں) بڑی تھی۔“ ان (فقہائے امصار) کی احادیث و فقہی آراء بعض کتاب الآثار میں اور بعض مسانید میں منقول ہیں۔ اس سے یہ حقیقت بھی واضح ہو جاتی ہے کہ امام اعظم ابو حنیفہ رضی اللہ عنہ کا علم کوفہ ہی کے ساتھ مخصوص نہیں تھا، بلکہ امام صاحب رضی اللہ عنہ کی شخصیت بلاد اسلامی کے علمی مرکزوں کے نامور حفاظ اور مشہور فقہائے امصار کے علوم کی جامع تھی۔

اس زمانے میں دینی قیادت و سیادت انہی فقہاء و محدثین کو حاصل تھی جو بڑھ چڑھ کر دین کی خدمت میں مشغول رہتے تھے، مجتہدین ائمہ اربعہ میں یہ سعادت و قبولیت بلاشبہ امام اعظم ابو حنیفہ رضی اللہ عنہ کو حاصل ہے، ذلک فضل اللہ یوتیہ من یشاء۔

یاد رکھئے! حرین، مکہ، مدینہ، عراقین: کوفہ و بصرہ، مصر و شام اور یمن یہی مرکزی شہرتھے، جہاں پہلی اور دوسری صدی ہجری میں فقہ و حدیث کا بازار گرم تھا اور معمول بہا سنت کا ذخیرہ جن سے احکام کا استخراج و استنباط کیا جاسکتا تھا، انہی فقہاء و محدثین کے پاس موجود و محفوظ تھا۔ اس سے یہ حقیقت بھی عیاں ہو جاتی ہے کہ دوسری صدی کے آخر میں جن ائمہ تابعین کے پاس صحابہ کرام رضی اللہ عنہم کا علم محفوظ تھا، اس کا جامع فقہ حنفی ہے۔

مجتہدین و مکثرین صحابہ رضی اللہ عنہم کے علوم و روایات کا جامع امام

یہ ایک تاریخی حقیقت ہے کہ امام ابوحنیفہ رضی اللہ عنہ کو کثرت سے روایت کرنے والے حفاظ حدیث اور مجتہدین صحابہ رضی اللہ عنہم کا علم ان کے نامور تلامذہ سے حاصل کرنے کی سعادت حاصل ہے، چنانچہ مورخ خطیب بغدادی رضی اللہ عنہ المتوفی ۵۶۳ھ نے اپنی سند سے ربیع بن انس کا بیان نقل کیا ہے کہ:

”ابوحنیفہ رضی اللہ عنہ ابو جعفر منصور عباسی (۹۵-۱۵۸ھ/۷۱۳-۷۷۵ء) کے پاس آئے، وہاں اس کا وزیر عیسیٰ بن موسیٰ بیٹھا تھا، اس نے خلیفہ سے کہا کہ امام موصوف اس وقت دنیا کے سب سے بڑے عالم ہیں۔ منصور نے امام اعظم رضی اللہ عنہ سے پوچھا: تم نے کن سے علم حاصل کیا؟ فرمایا: میں نے عمر رضی اللہ عنہ کے شاگردوں کے واسطے سے حضرت عمر رضی اللہ عنہ سے، حضرت علی رضی اللہ عنہ کے شاگردوں کے واسطے سے حضرت علی رضی اللہ عنہ سے، حضرت عبداللہ بن مسعود رضی اللہ عنہ کے شاگردوں کے واسطے سے حضرت عبداللہ بن مسعود رضی اللہ عنہ سے اور حضرت ابن عباس رضی اللہ عنہ کے زمانے میں روئے زمین پر ان سے بڑھ کر کوئی عالم نہ تھا، یہ سن کر اس نے کہا تم (ابوحنیفہ رضی اللہ عنہ) نے خود کو خوب پختہ عالم بنایا۔“ (۲۵)

امام ابوحنیفہ رضی اللہ عنہ کے مذکورہ بالا بیان سے علوم میں وسعت و تنوع اور جامعیت کا اندازہ کیا جاسکتا ہے کہ وہ ائمہ اربعہ میں مجتہدین صحابہ رضی اللہ عنہم اور کثرت سے حدیثیں روایت کرنے والے صحابہ رضی اللہ عنہم کے علوم کے جامع تھے اور ان کے پاس احادیث و آثار کا سرمایہ دوسرے ائمہ کی نسبت زیادہ وسیع تھا۔

امام ابوحنیفہ رضی اللہ عنہ کی بعض اسانید زمرہ اصح الاسانید میں

۱:..... ابوحنیفہ رضی اللہ عنہ عن عطاء بن ابی رباح عن ابن عباس رضی اللہ عنہ۔

۲:..... ابوحنیفہ رضی اللہ عنہ عن نافع عن ابن عمر رضی اللہ عنہ..... کو زمرہ اصح الاسانید میں شمار کیا گیا ہے۔ جس طرح مالک عن نافع عن ابن عمر رضی اللہ عنہ صحیح ترین سند ہے، یہی حکم ابوحنیفہ رضی اللہ عنہ عن ابن عمر رضی اللہ عنہ کا ہونا چاہئے۔ (۲۶)

۳:..... اہل عراق کی عظیم ترین اور صحیح ترین سند سفیان عن منصور عن ابراہیم عن علقمہ عن عبداللہ رضی اللہ عنہ ہے۔ (۲۷)..... یہی حکم ابوحنیفہ رضی اللہ عنہ عن منصور عن ابراہیم عن علقمہ عن عبداللہ رضی اللہ عنہ کا ہونا چاہئے۔

امام ابوحنیفہ رضی اللہ عنہ کی عالی صفت سے آراستگی

ائمہ اربعہ میں امام اعظم ابوحنیفہ رضی اللہ عنہ کے یہاں اسانید میں دوسرے ائمہ کی بہ نسبت واسطے کم پائے جاتے ہیں۔ اس کی بنیادی وجہ یہ ہے کہ موصوف تابعی ہیں، ان کی حدیثیں ثنائی یعنی بعض بہ دو واسطے اور بعض وحدان بہ یک واسطہ مروی ہیں۔ دیگر ائمہ جیسے امام مالک رضی اللہ عنہ کہ وہ تبع تابعی ہیں، ان کے یہاں سند میں واسطے بڑھ جاتے ہیں اور امام اوزاعی رضی اللہ عنہ بھی تبع تابعی ہیں، ان کے یہاں بھی

واسطے زیادہ پائے جاتے ہیں۔ امام ابوحنیفہ رضی اللہ عنہ کے یہاں وحدان پائی جاتی ہیں، ان کے معاصرین امام مالک رضی اللہ عنہ اور امام اوزاعی رضی اللہ عنہ کے یہاں وحدان (بہ یک واسطہ روایت) نہیں پائی جاتی۔

ائمہ فن کا امام ابوحنیفہ رضی اللہ عنہ کے احکام و نظریات سے اعتناء

اصول حدیث کی کتابوں میں ائمہ فن قدما و متاخرین کا اپنی تصانیف میں امام اعظم ابوحنیفہ رضی اللہ عنہ کے نظریات و آثار سے اعتناء و بحث کرنا اس امر کا نہایت بین ثبوت ہے کہ اصول حدیث کی کتابوں میں موصوف کے نظریات کو نہایت بلند مقام حاصل ہے۔

یہ امر واقعہ ہے کہ امام اعظم ابوحنیفہ رضی اللہ عنہ کا شمار بلند پایہ حفاظ حدیث میں کیا جاتا ہے۔ ”تذکرۃ الحفاظ“ کے موضوع پر کم و بیش ہر کتاب میں موصوف کا تذکرہ کیا گیا ہے۔ اس باب میں ان کی ثقاہت بھی مسلم ہے، چنانچہ حافظ احمد بن عبداللہ الحلبي^(۲۸) نے تاریخ ثقافت میں موصوف کا تذکرہ کیا ہے۔ جو ان کی ثقاہت کی دلیل ہے۔

حواشی و حوالہ جات

- ۱..... سیر اعلام النبلاء، ج: ۶، ص: ۳۹۲۔
- ۲..... معرفۃ علوم الحدیث، ص: ۱۱۔
- ۳..... ایضاً۔
- ۴..... مقدمہ الجرح والتعدیل، ج: ۱، ص: ۵۹-۶۰، الحدیث الفاصل، ص: ۶۱۳۔
- ۵..... سیر اعلام النبلاء، ج: ۶، ص: ۲۹۶۔
- ۶..... ایضاً، ص: ۲۲۷۔
- ۷..... شرح تخریج الفکر، الرحیم اکیڈمی، کراچی، ص: ۱۱۲۔
- ۸..... کتاب المعین فی طبقات الحدیثین، عمان، دارالفرقان، ۱۹۸۲ء، ص: ۱۵۱۔
- ۹..... سیر اعلام النبلاء، ج: ۶، ص: ۳۹۱۔
- ۱۰..... مقدمہ ابن الصلاح، ص: ۵۱۷۔
- ۱۱..... سیر اعلام النبلاء، ج: ۵، ص: ۱۵۸۔
- ۱۲..... ایضاً۔
- ۱۳..... ایضاً، ج: ۶، ص: ۳۲۔
- ۱۴..... تذکرۃ الحفاظ، ۱/۷۹۔
- ۱۵..... سیر اعلام النبلاء، ج: ۴، ص: ۲۹۸۔
- ۱۶..... ایضاً۔
- ۱۷..... ایضاً، ۴/۳۰۰۔
- ۱۸..... ایضاً، ۴/۳۰۰۔
- ۱۹..... تذکرۃ الحفاظ، ۱/۸۲۔
- ۲۰..... سیر اعلام النبلاء، ۴/۳۰۲۔
- ۲۱..... ایضاً، ۵/۳۹۔
- ۲۲..... ایضاً، ۵/۳۳۔
- ۲۳..... ایضاً۔
- ۲۴..... تذکرۃ الحفاظ، ۱/۹۰۔
- ۲۵..... تاریخ بغداد، ج: ۱۳، ص: ۲۳۳۔
- ۲۶..... مکاتیب الامام ابی حنیفہ فی الحدیث، محمد عبدالرشید العمادی، دارالبشائر الاسلامیہ، ۱۴۱۵ھ، ص: ۸۲-۸۳۔
- ۲۷..... سیر اعلام النبلاء، ج: ۷، ص: ۲۳۶، معرفۃ علوم الحدیث، ص: ۵۵۔
- ۲۸..... تاریخ الثقافت للعجمی، ص: ۲۵۰، (۱۶۹۳)۔

(جاری ہے)